




L-istorja tal-*"Bancinu"* u l-*"Queen of Peace"*

Jannar 1957 -2002

Maria Assunta Grima



Kienet lejla xitwija tat-22 ta' Jannar, tas-sena 1957, meta beda jinhass rih qawwi mil-Lbiċ u s-sema sar lewn il-kubrit. Kien jidher li f'dak il-lejl kellha tqum maltempata kbira u għalhekk kulhadd ingabar f'daru kmieni.

Dak iż-żmien fil-Port tal-Imġarr, li hu parti minn Għajnsielem kien hemm żewġ vapuri żgħar. Wiehed kien jismu l-Bancinu, li kien proprjetà tal-impreditur Joseph Gasan u l-iehor kien jismu Queen of Peace, li kien proprjetà tal-aħwa Ġużepp u Manwel Magro bil-laqam t'Għakrex. Fl-Imġarr kien hemm daqsxejn ta' moll żgħir u l-breakwater ma kienx tajjeb biex jgħati kenn lill-vapuri u dghajjes tal-latini.

Meta r-rih kien jonfoh faċċata tal-moll, mewġiet kbar kienu jidhlu bis-saħħa, jaqbzu l-break water u jkaxkru kullma jsibu. Il-vapuri kienu jkunu f'periklu kbir, u mhux l-ewwel darba li kellhom iħallu l-Port tal-Imġarr u jmorru għall-kenn gox-Xatt tal-Belt jew bejn il-Kmiemen u jdumu hemm sakemm jibnazza. Ġieli damu tlett ijiem barra mill-Port tal-Imġarr biex isalvaw il-vapuri.

Matul il-lejl ta' bejn it-22 u t-23 ta' Jannar ir-rih żdied u sar forza ta' riefnu. Fil-Għodu jien qomt fil-ħin tas-soltu u hriġt għall-quddies ta-6.30. It-toroq kienu mudlama għax bil-lejl kien inqata' d-dawl u bilkemm stajt nasal sal-knisja. Waqt il-quddies kien hemm żewġ nisa li kultant kienu jtkellmu bejniethom b'lehen baxx hafna.

Meta spicċat il-quddies kulhadd hareġ, u fil-pjazza rajt hafna nies imdawwrin qaçoċċa jtkellmu minn taht l-ilsien. Milli stajt nifhem kienet grat xi

haġa. Jiena komplejt nimxi lejn id-dar, u kif dort il-kantuniera ħbatt ma' Roża, il-ġara tagħna, li għal ftit ma qalbitnix wiċċi 'l fuq.

"Skuzani" qaltli, "lanqas rajtek – kemm inhossni nkwetata"

"X'gara" staqsejt jien.

"mela ma smajtx! Dal-lejl il-Bancinu nqata' minn mal-moll u baqa' sejjer lejn il-bajja taż-Żewwieqa u tfarrak ġol-blat. Hadd mill-bahrin ma kien fuqu, imma miskin Ġużepp is-Serduk, l-għassies ta' fuqu x'aktarx inqabad go fih".

Jien inhsadt xhin smajt din l-aħbar u hassejt ġismi jtkexkex bil-biża'.

"Ser inħallik" qaltli Roża, "għax sejra il-hanut," u baqgħet sejra.

Jien ukoll bqajt sejra lejn id-dar u nsib lil ohti Rita titkellem m'Ommi u tirrakkonta dak li kien gara x-Xatt matul il-lejl. Ir-ragel ta' ohti, Dumink Scicluna kien kaptan fuq il-vapur 'Queen of Peace' u ohti bidmugh f'għajnejha kienet qed tithasseb dwar x'seta gara mill-vapur u l-ekwipagg tiegħu. Dan il-vapur kien jagħmel vjaġġ kuljum mill-Imġarr għall-Port il-Kbir u kien iġorr it-tgħabija. Fost it-tgħabija li kien iġorr kien ikun hemm għamara, kaxxi tal-luminata, fniek, tjur, bajd, frott u prodotti oħra.

Matul dak il-lejl il-maltempata laħqet il-Port tal-Imġarr u hadd ma seta' jersaq lejn il-Moll. Tard filgħaxija meta dalam sewwa, il-kaptan Dumink qal lil ohti: "ser ikolli noħroġ u niġbor lill-bahrin għax aktarx ikollna nitilqu mix-Xatt". Hekk għamel, hareġ bil-karozza tiegħu u fi żmien siegħa gabar





disa' bahrin u nizzilhom x-xatt. Bi tbatija u sogru kbir dahlu fuq il-Moll u telghu fuq il-vapur.

Il-vapur Bancinu kien għadu hemm ukoll. Il-kaptan tiegħu, Carmel Scicluna minn Għajnsielem u li kien joqghod in-Nadur, niżel ix-xatt u għabar il-bahrin tiegħu ukoll imma ma rnexxilhomx jitelghu fuq il-vapur. Il-baħar kien beda jaqta' l-ktajjen u ċ-ċimi tal-vapuri u l-Bancinu kien qed iżomm fuq ċima wahda. Fuqu kien hemm l-għassies li beza' jinzel minn fuq il-vapur għax żgur li kieku niżel kien ser jiġi mkaxkar mill-baħar. Fl-aħħar iċ-ċima nqatgħet u l-Bancinu baqa' sejjer lejn il-bajja taż-Żewwieqa u tfarrak mal-blat.

Il-kaptan Dumink kien qed jerfa' r-responsabilita' tal-bahrin u tal-vapur. Ried jiddeciedi x'għandu jagħmel. Iċ-ċimi bdew jinqatgħu wahda wara l-oħra. Fl-4.30 ta' filgħodu, il-Queen of Peace ipprova johroġ mix-Xatt u waqt li kien hiereġ, gie kolp ta' baħar u għollih m'oghla s-smewwiet u għal ftit ma għabux fuq ras il-moll. Il-kaptan u l-bahrin bdew jitolbu lill-Madonna ta' Lourdes li l-kapella tagħha tinsab faċċata tal-port tal-Imġarr. Huma talbuha biex tharishom u twassalhom qawwijin u shaħ. B'rieda tajba l-kaptan kompli l-vjaġġ imma kultant it-tmun ma kienx jahdem u ma kienx iżomm ir-rota. Il-vizibilita' kienet hażina minħabba ix-xita u ma setgħu jaraw xejn.

Aktar tard raw dawl u ndunaw li dik kienet il-Mellieha. Wara saghtejn u nofs ta' taħbit u taqtiegh ta' qalb il-vapur Queen of Peace irnexxielu jidhol fil-Port il-Kbir. Il-kaptan u l-bahrin kienu mxarrbin għasra u bilkemm kienu jifilhu jzommu fuq saqajhom. Meta niżlu minn fuq il-vapur, il-kaptan Dumink mar jiġri ġo hanut iċempel lil oħti Rita u b'lehen imriegħed u vuċi kemmxejn mahnuqa qalilha:

"serrah mohħok għax bil-għajnuna t' Alla u tal-Madonna wasalna qawwijin u shaħ u nerga' nċempel aktar tard". Oħti harġet tigri mid-dar u giet għand ommi biex tagħtna l-aħbar.

L-għodwa tat-23 ta' Jannar tas-sena 1957 kienet turi ġumata traġika għall-Port tal-Imġarr. X'hin sebaħ sewwa, hafna nies minn Għawdex kollu niżlu ix-Xatt u dahlu ż-Żewwieqa. X'uħud minnhom telghu fuq il-Bancinu li kien inkalja ġol-blat. Bdew isejhu lil Ġuzeppi l-għassies, imma ma rrispondiex. Xi hadd sab il-ġakketta tiegħu f'rokna. Id-dehra tal-Bancinu kienet iġġiblek hasra l-aktar meta taf li l-għassies kien tilef hajtu. Ftit granet wara, fil-bidu ta' Frar gie vapur tas-salvataġġ HMS Uplifter. Il-haddiema tiegħu sabulu tiċrita f'genbu. Huma saddewlu t-toqob kollha u bdew ibattlu l-ilma minn ġo fih permezz ta' għaxar pompi. Waqt din l-operazzjoni, instab il-katavru ta' Ġuzeppi

s-serduk. Kienet ġrajja ta' qsim il-qalb, l-aktar għall-familja tiegħu. Il-Bancinu ttella' u gie rmunkat lejn il-Port il-Kbir. Aktar tard gie mibjugħ lil sidien Griegi.

Is-Sur Gasan kien ha kuntratt b'offerta biex iġorr il-passiġġieri bejn l-Imġarr u l-Marfa. Għalhekk kien xtara dan il-vapur mill-Ingilterra biex jahdem bih. Dan kien il-Bancinu u kien il-Kaptan Dumink li kien għabu sa Malta u għall-ewwel ftit snin kien hu l-kaptan li kien hadem bih bejn l-Imġarr u l-Marfa. Dan il-kuntratt beda fis-sena 1947 u kien jiswa sal-1957, imma b'xorti hażina l-kuntratt intemm ftit xhur qabel it-traġedja.

Il-Queen of Peace li tant hareġ bl-unuri minn dik il-prova traġika, kien gie mibjugħ lill-kumpanija tal-vapuri f'Ċipru. F'Novembru tas-sena 1977, jiġifieri ghoxrin sena wara, waqt li kien qed jivjaġġa minn Sqallija lejn Bengħaži, iltaqa' ma' maltempata kbira u għereq f'nofs il-vjaġġ. B' xorti tajba, il-bahrin, li fosthom kien hemm erba' Maltin, salvaw kollha.

Il-Kaptan Dumink, b'ringrazzjament lill-Madonna li salvat lilu u lill-bahrin mill-għarqa u martu Rita offrew li jagħmlu statwa tal-Madonna Addolorata għall-Knisja t'Għajnsielem. L-istatwa nħadmet l-Italja u meta waslet Għawdex, f' Marzu tas-sena 1962, tpoġġiet fil-kapella ta' Lourdes. Minn hemm ittelligħet b'purċissjoni fejn għadha sallum. Huma hallew legat ukoll biex kull sena ssirilha festa xierqa.

Jien ktibt din il-ġrajja biex infakkar il-45 anniversarju tal-għarqa tal-Bancinu, u wkoll biex nagħti tislma lill-kaptan Dumink Scicluna li halla din id-dinja fit-18 ta' Jannar, 2002 fl-ghomor ta' 90 sena, proprju hamest ijiem biss qabel l-anniversarju ta' din il-ġrajja.

Ftit snin wara li ġara dan kollu, fil-port tal-Imġarr inbena breakwater kbir minn kumpanija taljana Socoomar. Dan il-breakwater joffri kenn tajjeb lill-vapuri kbar u moderni li għandna llum. Minn dakinhar 'l hawn din it-traġedja ma reggħetx ġrat.

